

Azərbaycan qısa zaman ərzində qüdrətli dövlətə çevrilib

Milli Məclisin Sədri Oqtay Əsədov müxtəlif ölkələrin parlament və hökumət rəsmiləri ilə görüşlər keçirib


Sentyabrın 22-də Milli Məclisin Sədri Oqtay Əsədov Rusiya Federasiyası Dövlət Dumasının sədr müavini Sergey İvanoviç Neverovla görüşüb. Azərbaycanın Rusiya ilə əməkdaşlığa böyük önəm verdiyini söyləyən Oqtay Əsədov münasibətlərin gəldikcə daha da dərinləşdiyini vurğulayıb.

Görüşdə iki ölkə arasındakı əlaqələrin yüksələn xətlə inkişaf etdiyi və strateji tərəfdaşlıq səviyyəsinə yüksəldiyi qeyd edilib. Söhbət zamanı Oqtay Əsədov Rusiya və Azərbaycan nümayəndə heyətlərinin beynəlxalq təşkilatlar çərçivəsində vahid mövqe nümayiş etdirdiklərini də diqqətə çatdırıb. İki ölkənin parlamentləri arasındakı əlaqələrin yaxşı səviyyədə olduğu da bildirilib.

Rusiya Federasiyası Dövlət Dumasının sədr müavini Sergey İvanoviç Neverov öz növbəsində Azərbaycan Parlamentinin 100 illik yubileyi ilə bağlı səmimi təbriklərini çatdırıb və bu münasibətlə təşkil edilən mərasimdə iştirakına görə məmnunluğunu ifadə edib.

Azərbaycan ilə Rusiya arasında müxtəlif sahələrdə əlaqələrin gündən-günə inkişaf etdiyini diqqətə çatdıran qonaq tərəflərin bu əməkdaşlığın daha da dərinləşməsi üçün əzmlə çalışdığını əlavə edib.

Görüşdə qarşılıqlı maraqlı doğuran digər məsələlər ətrafında da fikir mübadiləsi aparılıb.



* * *

Dünən Milli Məclisin Sədri Oqtay Əsədov Oman Sultanlığı Dövlət Şurasının sədri Yəhya bin Məhfuz Əl-Munziri ilə də görüşüb. Bu səfərin Azərbaycan və Oman arasındakı əməkdaşlıqda bəzi boşluqların doldurulmasında faydalı olacağını diqqətə çatdıran Oqtay Əsədov mövcud əlaqələrin möhkəmləndirilməsi üçün qonağı ölkəmizə rəsmi səfərə dəvət edib.

Oman Sultanlığı Dövlət Şurasının sədri Yəhya bin Məhfuz Əl-Munziri Milli Məclisin Sədrinin dəvətini razılıqla qarşılayıb. Azərbaycan Parlamentinin 100 illiyi münasibətilə təşkil edilən tədbirdən söz açan diplomat ölkəmizin qonaqpərvərliyini xüsusi vurğulayıb. O, Oman Sultanlığının Parlament Sədrinin də bu münasibətlə səmimi təbrik və salamlarını çatdırıb.



* * *

Qonaq Azərbaycan və Oman arasında əməkdaşlığın yaxşı səviyyədə olduğunu qeyd edib. Dövlət Şurasının sədri ölkələrimiz arasında müxtəlif sahələrdə əlaqələrin dərinləşdirilməsi istiqamətində hər iki tərəfin səfirlərinin uğurlu fəaliyyət göstərəcəyinə ümidvar olduğunu ifadə edib.

Sentyabrın 22-də Milli Məclisin Sədri Oqtay Əsədov ölkəmizdə səfərdə olan İndoneziya Regional Nümayəndələr Şurasının sədri Oesman Saptanın başçılıq etdiyi nümayəndə heyəti ilə görüşüb.

Milli Məclisin Sədri Azərbaycan ilə İndoneziya arasında münasibətlərin səmimi dostluq, qardaşlıq üzərində qurulduğunu deyib. Bildirib ki, Azərbaycan İndoneziya ilə əlaqələrin inkişafına önəm verir. O, bu münasibətlərin bundan sonra da qarşılıqlı faydalılıq əsasında

davam etdirilməsinin vacibliyini vurğulayıb.

Milli Məclisin Sədri diqqətə çatdırıb ki, indoneziyanın Azərbaycanla sıx siyasi, iqtisadi, mədəni əlaqələri var. O, turizm sahəsində əməkdaşlığın genişləndirilməsinin də zəruriliyini qeyd edib.

İndoneziya Regional Nümayəndələr Şurasının sədri Oesman Sapta Azərbaycana səfərdən məmnunluğunu bildirib, ölkəmizdə gördüklərinin onlarda xoş təəssüratlar yaratdığını qeyd edib. O, Azərbaycan ilə İndoneziya arasında bir çox sahələrdə əməkdaşlığın inkişafının məmnunluq doğurduğunu deyib.

Görüşdə iki ölkə arasında əməkdaşlığın perspektivləri müzakirə edilib.

**Fərizə ƏHMƏDOVA,
Fərman BAĞIROV,
Ağaəli MƏMMƏDOV (foto),
"Azərbaycan"**